



കേരള സർക്കാർ
സംഗ്രഹം

ആ.കു.വ. - മലബാർ മേഖലയിലെ പാരമ്പര്യ ആയുർവേദ വൈദ്യന്മാർക്കും ഹോമിയോപ്പതി പ്രാക്ടീഷണർമാർക്കും തിരുവിതാംകൂർ-കൊച്ചി മേഖലയിലെ പാരമ്പര്യ സിദ്ധവൈദ്യന്മാർക്കും പ്രാക്ടീസ് തുടരുന്നതിന് അനുമതി നൽകുന്നതും രജിസ്ട്രേഷനിൽ നിന്നും ഒഴിവാക്കുന്നതും സംബന്ധിച്ച് ഉത്തരവു പുറപ്പെടുവിക്കുന്നു.

ആരോഗ്യ കുടുംബക്ഷേമ (ജി) വകുപ്പ്

സ.ഉ.(എം.എസ്) നമ്പർ. 145/09/ആ.കു.വ തിരുവനന്തപുരം, തീയതി. 4.6.2009.

- സൂചന: 1. 997/06, 2845/06, 3060/06, 3344/06, 3815/06, 3981/06, 4000/06 എന്നീ ഒ.പി.കളിലുള്ള 2.11.1987-ലെ ഹൈക്കോടതി വിധി.
2. തിരുവിതാംകൂർ-കൊച്ചി മെഡിക്കൽ കൗൺസിൽ രജിസ്ട്രാറുടെ 18.6.2008-ലെ എച്ച് 2013/08/എം.സി. നമ്പർ കത്ത്.

ഉത്തരവ്

1. പാരമ്പര്യ ആയുർവേദ/സിദ്ധ വൈദ്യന്മാരുടേയും അംഗീകൃത ബിരുദമില്ലാത്ത ഹോമിയോപ്പതി പ്രാക്ടീഷണർമാരുടേയും ഭാഗത്തുനിന്നും അംഗീകൃത രജിസ്റ്റേർഡ് പ്രാക്ടീഷണർമാരുടെ ഭാഗത്തു നിന്നും നിരവധി വ്യവഹാരങ്ങൾ പ്രാക്ടീസ് ചെയ്യുന്നത് സംബന്ധിച്ച് നടന്നുവരുന്നുണ്ട് എന്നുള്ളത് സർക്കാരിന്റെ ശ്രദ്ധയിൽപ്പെട്ടിട്ടുണ്ട്. എന്നാൽ തിരു-കൊച്ചി മെഡിക്കൽ പ്രാക്ടീഷണേഴ്സ് നിയമത്തിലെ 38-ാം വകുപ്പ് പ്രകാരം തങ്ങളെ രജിസ്ട്രേഷനിൽ നിന്നും ഒഴിവാക്കണമെന്നും തങ്ങളുടെ ജീവിതമാർഗ്ഗം സംരക്ഷിക്കണമെന്നുമുള്ളതാണ് രജിസ്ട്രേഷൻ ഇല്ലാത്ത പാരമ്പര്യ വൈദ്യന്മാരുടേയും അംഗീകൃത വിദ്യാഭ്യാസയോഗ്യതയില്ലാത്ത ഹോമിയോപ്പതി പ്രാക്ടീഷണർമാരുടേയും ആവശ്യം. വ്യാജ വൈദ്യന്മാരെ ഒഴിവാക്കുകയും നിയന്ത്രിക്കുകയും ചെയ്യേണ്ടതുണ്ടെങ്കിലും പാരമ്പര്യ നാട്ടു വൈദ്യത്തെ നിരസിക്കുവാൻ കഴിയുകയില്ല. ചികിത്സയിൽ പ്രാവിണ്യമുള്ളവരും സംരക്ഷണം ലഭിക്കേണ്ട അനുഭവസമ്പത്തുള്ളവരുമായ നിരവധി വ്യക്തികൾ പാരമ്പര്യ വൈദ്യമേഖലയിൽ പ്രവർത്തിക്കുന്നുണ്ട്.

2. ആയുർവേദ-സിദ്ധ പ്രാക്ടീഷണർമാർക്ക് ബാധകമായിട്ടുള്ള കേന്ദ്ര നിയമം ഇന്ത്യൻ മെഡിസിൻ സെൻട്രൽ കൗൺസിൽ ആക്ട് 1970 ആണ്. പ്രസ്തുത ആക്ടിലെ സെക്ഷൻ 17 സബ്സെക്ഷൻ 2 അനുസരിച്ച് ഇന്ത്യൻ മെഡിസിൻ സെൻട്രൽ രജിസ്ട്രാറിലോ, സ്റ്റേറ്റ് രജിസ്ട്രാറിലോ എൻറോൾ ചെയ്തിട്ടുള്ള അംഗീകൃത മെഡിക്കൽ യോഗ്യതയുള്ള ഇന്ത്യൻ മെഡിസിൻ പ്രാക്ടീഷണർമാർക്കല്ലാതെ മറ്റാർക്കും സംസ്ഥാനത്ത് ഇന്ത്യൻ മെഡിസിൻ പ്രാക്ടീസ് ചെയ്യുവാൻ സാധിക്കുകയില്ല.

3. ഇന്ത്യൻ മെഡിസിൻ സെൻട്രൽ കൗൺസിൽ ആക്ട് 1.10.1976-ലാണ് പ്രാബല്യത്തിൽ വന്നത്. പ്രസ്തുത നിയമം നിലവിൽ വന്ന സമയത്ത് ഇന്ത്യൻ മെഡിസിന്റെ സ്റ്റേറ്റ് രജിസ്റ്റർ നിലവിലില്ല എങ്കിൽ പ്രസ്തുത നിയമം നിലവിൽ വരുന്നതിന് മുമ്പ് 5 വർഷത്തിൽ കുറയാതെ ഇന്ത്യൻ മെഡിസിൻ പ്രാക്ടീസ് ചെയ്തു കൊണ്ടിരുന്നവർക്ക് ഒരു സംസ്ഥാനത്ത് പ്രാക്ടീസ് ചെയ്യുന്നതിന് പ്രസ്തുത നിയമത്തിലെ സെക്ഷൻ 17-ലെ സബ്സെക്ഷൻ 3 (സി) പ്രകാരം തടസ്സമില്ല. 1973-ലെ ഹോമിയോപ്പതി സെൻട്രൽ കൗൺസിൽ ആക്ട് 1.8.1974 മുതൽ കേരള സംസ്ഥാനത്ത് നിലവിൽ വന്നു. പ്രസ്തുത ആക്ട് നിലവിൽ വരുന്ന സമയത്ത് ഹോമിയോപ്പതിയുടെ സ്റ്റേറ്റ് രജിസ്റ്റർ നിലവിലില്ല എങ്കിൽ, പ്രസ്തുത നിയമം നിലവിൽ വരുന്നതിന് മുമ്പ് 5 വർഷത്തിൽ കുറയാതെ ഹോമിയോപ്പതി പ്രാക്ടീസ് ചെയ്തു കൊണ്ടിരിക്കുന്നവർക്ക് ഹോമിയോപ്പതി സെൻട്രൽ കൗൺസിൽ ആക്ട് 1973-ലെ 15(3)(സി) അനുസരിച്ച് ഇളവ് നൽകാവുന്നതാണ്. മേൽപറഞ്ഞ കേന്ദ്രനിയമങ്ങൾ നിലവിൽ വന്ന സമയത്ത് സംസ്ഥാനം മുഴുവൻ ബാധകമായ സ്റ്റേറ്റ് രജിസ്റ്റർ നിലവിലുണ്ടായിരുന്നില്ലായെന്ന് തിരുവിതാംകൂർ-കൊച്ചി മെഡിക്കൽ കൗൺസിൽ രജിസ്ട്രാർ അറിയിച്ചിട്ടുണ്ട്.

4. സംസ്ഥാനത്ത് സിദ്ധവൈദ്യത്തിൽ അംഗീകൃത മെഡിക്കൽ കോഴ്സുകൾ അടുത്തകാലത്ത് മാത്രമാണ് ആരംഭിച്ചിട്ടുള്ളത്. ഒരു സ്വാശ്രയ കോളേജിൽ മാത്രമാണ് സിദ്ധവൈദ്യശാസ്ത്രത്തിൽ ബി.എസ്.എം.എസ്. കോഴ്സ് ഇപ്പോൾ നടക്കുന്നത്. ആദ്യ ബാച്ചിലെ വിദ്യാർത്ഥികൾ കോഴ്സ് പൂർത്തിയാക്കിയിട്ടില്ല. സംസ്ഥാനത്ത് പ്രത്യേകിച്ച് മുൻ തിരുവിതാംകൂർ മേഖലയിൽ പാരമ്പര്യരീതിയിൽ ചികിത്സിക്കുന്ന സിദ്ധവൈദ്യന്മാരാണ് വർഷങ്ങളായി ചികിത്സാ സേവനം നൽകുന്നത്. അവരുടെ തങ്ങളെ തിരു-കൊച്ചി മെഡിക്കൽ പ്രാക്ടീഷണേഴ്സ് ആക്ട്-1953 വകുപ്പ് 38 പ്രകാരം രജിസ്ട്രേഷനിൽ നിന്നും ഒഴിവാക്കണമെന്ന് ആവശ്യപ്പെട്ടിട്ടുണ്ട്.

5. തിരു-കൊച്ചി മെഡിക്കൽ പ്രാക്ടീഷണേഴ്സ് നിയമത്തിലെ സെക്ഷൻ 38(1) അനുസരിച്ച് തിരുവിതാംകൂർ-കൊച്ചി മേഖലയിൽ പ്രാക്ടീസ് ചെയ്തുവരുന്ന ഏതെങ്കിലുമൊരു വ്യക്തിയേയോ, ഒരു കൂട്ടം വ്യക്തികളേയോ രജിസ്ട്രേഷന്റെ വ്യവസ്ഥയിൽ നിന്നും ഒഴിവാക്കുന്നതിനുള്ള സംസ്ഥാന സർക്കാരിന്റെ അവകാശം ഇന്ത്യൻ മെഡിസിൻ സെൻട്രൽ കൗൺസിൽ ആക്ടിന് വിരുദ്ധമല്ല.

6. കേരള ഹൈക്കോടതി 997/06, 2845/06, 3060/06, 3344/06, 3815/06, 3981/06, 4000/06 പെറ്റീഷനുകളിൽ 2.11.1987-ന് പുറപ്പെടുവിച്ച വിധിന്യായത്തിൽ മലബാർ മേഖലയിൽ പ്രാക്ടീസ് ചെയ്തുവരുന്ന അംഗീകൃത യോഗ്യതയില്ലാത്ത ഹോമിയോപ്പതി പ്രാക്ടീഷണർമാരെ, അവർ മറ്റു ചികിത്സാ രീതികളിൽ പ്രാക്ടീസ് ചെയ്യുന്നതായി ആക്ഷേപമില്ലാത്ത പക്ഷം, അവരുടെ പ്രാക്ടീസിൽ നിന്നും തടയരുതെന്ന് ഉത്തരവായിട്ടുണ്ട്.

7. ഇക്കാര്യം സർക്കാർ വിശദമായി പരിശോധിച്ചതിന്റെ അടിസ്ഥാനത്തിൽ 2.11.1987-ന് മലബാർ മേഖലയിൽ പ്രാക്ടീസ് ചെയ്തുകൊണ്ടിരുന്നവരും ഈ തീയതിയിൽ 21 വയസ്സ് പൂർത്തിയാക്കിയവരുമായ, അംഗീകൃത വിദ്യാഭ്യാസ യോഗ്യതയില്ലാത്ത പാരമ്പര്യ ആയുർവേദ വൈദ്യന്മാർക്കും ഹോമിയോപ്പതി പ്രാക്ടീഷണർമാർക്കും യഥാക്രമം പാരമ്പര്യ ആയുർവേദ വൈദ്യത്തിലും ഹോമിയോപ്പതിയിലും മലബാർ മേഖലയിൽ പ്രാക്ടീസ് തുടരുന്നതിന് അനുമതി നൽകുന്നതിനും തിരുവിതാംകൂർ-കൊച്ചി മേഖലയിൽ 5 വർഷത്തിൽ കുറയാതെ പ്രാക്ടീസ് നടത്തിവരുന്നവരും ഈ ഉത്തരവിന്റെ തീയതിയിൽ 21 വയസ്സ് പൂർത്തിയാക്കിയവരുമായ പാരമ്പര്യ സിദ്ധ വൈദ്യന്മാരെ പ്രത്യേക വിഭാഗമായി പരിഗണിച്ച്, തിരുവിതാംകൂർ-കൊച്ചി മേഖലയിൽ പാരമ്പര്യ സിദ്ധവൈദ്യത്തിൽ പ്രാക്ടീസ് തുടരുന്നതിനുവേണ്ടി, തിരു-കൊച്ചി മെഡിക്കൽ പ്രാക്ടീഷണേഴ്സ് ആക്ട് 1953-ലെ സെക്ഷൻ 38(1) അനുസരിച്ച് രജിസ്ട്രേഷൻ എടുക്കണമെന്ന വ്യവസ്ഥയിൽ നിന്നും ഇളവ് നൽകുന്നതിനും തീരുമാനിച്ചിരിക്കുന്നു.

(ഗവർണറുടെ ഉത്തരവിൻ പ്രകാരം)

ഡോ.വിശ്വാസ് മേത്ത,
ഗവൺമെന്റ് സെക്രട്ടറി.

രജിസ്ട്രാർ, തിരുവിതാംകൂർ-കൊച്ചിൻ മെഡിക്കൽ കൗൺസിൽ, തിരുവനന്തപുരം.
ഡയറക്ടർ, ഭാരതീയ ചികിത്സാ വകുപ്പ്, തിരുവനന്തപുരം.
ഡയറക്ടർ, ഹോമിയോപ്പതി വകുപ്പ്, തിരുവനന്തപുരം.
ഡയറക്ടർ, ആരോഗ്യ വകുപ്പ്, തിരുവനന്തപുരം.
നിയമ വകുപ്പ് (Vide U.O. No. 805/F2/09/Law)
പബ്ലിക് റിലേഷൻസ് വകുപ്പ്.
ആരോഗ്യ കുടുംബക്ഷേമ വകുപ്പിലെ എല്ലാ സെക്ഷനുകൾക്കും.
സ്റ്റോക്ക് ഫയൽ/ഓഫീസ് കോപ്പി.

ഉത്തരവിൻ പ്രകാരം
K.S.Sudha
സെക്ഷൻ ഓഫീസർ

